

पद ५५ (अष्टक)

भक्तपालका दैन्य नाशका । पापहारका जगन्नायका । अनंतकोटि
ब्रह्मांड नायका । नुपेक्षी मला दत्तमाणिका ॥१॥ अजामीळ पापिहि
तारिला । द्रौपदी गजेंद्रासी धांवला । नरहरी मिषें स्तम्भि प्रगटला ।
कां उपेक्षिसी माणिका मला ॥२॥ अत्रिमुनि तपा करि सुदारुणा ।
दाविलें तथा प्रेमकर्षणा । दत्त होउनी देसि दर्शना । कां उपेक्षिसि
व्यर्थ या दीना ॥३॥ ऐक्यतागुणें स्तवन ऐकतां । म्हणसि हे तिघे
एक तत्त्वता । तीच मानिली शीघ्र पुत्रता । कां उपेक्षिसी माणिका
आतां ॥४॥ प्रगटसी तिथें दत्त होउनि । भक्त तारिले भक्ति लावुनी ।
भक्त आर्ति तु दवडिसी झणीं । माणिका तुझा दास हा गणी ॥५॥
नगरपीठ श्रीमती सतिकुशीं । स्वामि श्रीपाद तूंचि प्रगटसी । रजक
मूर्धाभिषिक्त करविसी । माणिका मला कां उपेक्षिसी ॥६॥ नगर
करंजीं अंबिका कुशीं । नरेंद्र भारती तूंचि प्रगटसी । द्विजज जाहला
प्रतिबृहस्पति । मजसि माणिका कां उपेक्षिसी ॥७॥ मनोहरात्मजा
कल्याणकारका । प्रगटिसी स्वयें दत्त माणिका । बहुत तारिले
पदरजःकणीं । रक्षि मनोहरा रूप दावुनी ॥८॥